

അടിയന്തരപ്രമേയം

കശുവണ്ടി വ്യവസായം നേരിടുന്ന പ്രതിസന്ധി

മി. സ്പീക്കർ: പൊതുമേഖലാ സ്ഥാപനമായ കശുവണ്ടി വികസന കോർപ്പറേഷൻ ഫാക്ടറികൾ അനിശ്ചിതമായി അടച്ചിട്ടിരിക്കുന്ന സാഹചര്യം മുതലെടുത്ത് മിനിമം കൂലിപോലും നൽകാതെ സ്വകാര്യ ഫാക്ടറി മുതലാളിമാർ നിയമനിഷേധം നടത്തി കശുവണ്ടി വ്യവസായ രംഗത്ത് പണിയെടുക്കുന്ന തൊഴിലാളികളെ ചൂഷണം ചെയ്തുകൊണ്ടിരിക്കുന്നതുമൂലം ഉളവായിട്ടുള്ളതായി പറയപ്പെടുന്ന സ്ഥിതിവിശേഷം സംബന്ധിച്ച് ഇന്നത്തെ സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ പി.കെ. ഗുരുദാസൻ, വി.എസ്. സുനിൽ കുമാർ, എ.കെ. ശശീന്ദ്രൻ എന്നീ അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.(ബഹളം).....

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ, കശുവണ്ടിത്തൊഴിലാളികളുടെ ഗുരുതരമായ വിഷയംപോലും ഇവിടെ അവതരിപ്പിക്കാൻ സമ്മതിക്കില്ലെങ്കിൽ എന്തുചെയ്യും? കേരള സംസ്ഥാന കശുവണ്ടി വികസന കോർപ്പറേഷനുകീഴിൽ 30 ഫാക്ടറികൾ ഉള്ളതിൽ 10 ഫാക്ടറികൾ കോർപ്പറേഷന് സ്വന്തമായുള്ളതും ബാക്കി 20 ഫാക്ടറികൾ തൊഴിലാളി

സംരക്ഷണത്തിനുവേണ്ടി ഏറ്റെടുത്ത് നടത്തുന്നതുമാണ്. ഏകദേശം 13000 തൊഴിലാളികളാണ് നിലവിൽ ജോലി ചെയ്യുന്നത്. കോർപ്പറേഷന്റെ കീഴിലുള്ള ഫാക്ടറികൾ 2015 സെപ്റ്റംബർ മാസം 18-ാം തീയതി മുതൽ അടഞ്ഞുകിടക്കുകയാണ്. ഫാക്ടറികളുടെ പ്രവർത്തനത്തിന് ആവശ്യമായ പ്രവർത്തന മൂലധനത്തിന്റെ കുറവുമൂലം ആവശ്യത്തിന് തോട്ടണ്ടി സംഭരിക്കാൻ കഴിയാത്തതാണ് ഫാക്ടറികൾ അടഞ്ഞുകിടക്കാൻ കാരണം. ലാഭനഷ്ട കണക്കെടുക്കാതെ കശുവണ്ടി മേഖലയിലെ തൊഴിലാളികൾക്ക് കൂടുതൽ തൊഴിൽ ദിനങ്ങൾ നൽകുകയെന്നതാണ് ഈ സർക്കാരിന്റെ പ്രഖ്യാപിത നയം. ഇതിന്റെ ഭാഗമായി കോർപ്പറേഷനിലെ തൊഴിലാളികൾക്ക് കൂടുതൽ തൊഴിൽ നൽകുന്നതിനുവേണ്ടി സർക്കാർ സാമ്പത്തിക സഹായമായി കഴിഞ്ഞ നാലര വർഷത്തിനുള്ളിൽ 186.35 കോടി രൂപ നൽകിയിട്ടുണ്ട്. തൊഴിലാളികൾക്ക് തുടർച്ചയായി തൊഴിൽ നൽകുന്നതിനുള്ള അസംസ്കൃത വസ്തുക്കൾ വാങ്ങുന്നതിനാണ് മേൽത്തുക മുഖ്യമായും ചെലവഴിച്ചിട്ടുള്ളത്. ലഭ്യമായ വിവരങ്ങൾ പ്രകാരം, 2011-12-ൽ 288-ഉം 2012-13-ൽ 202-ഉം 2013-14-ൽ 198-ഉം 2014-15-ൽ 190-ഉം ദിവസങ്ങൾ തൊഴിൽ നൽകിയിട്ടുണ്ട്. ഈ സർക്കാരിന്റെ കാലത്ത് കോർപ്പറേഷന്റെ പ്രവർത്തനം മെച്ചപ്പെടുത്തുന്നതിന്റെ ഭാഗമായി കൂടുതൽ തൊഴിൽ

ദിനങ്ങൾ നൽകുവാനും കൂടുതൽ മൂല്യവർദ്ധിത ഉൽപ്പന്നങ്ങൾ വിപണിയിൽ എത്തിക്കുന്നതിനും സാധിച്ചിട്ടുണ്ട്. ഇതോടൊപ്പം ഫാക്ടറികളുടെ അറ്റകുറ്റപ്പണികളും അടിസ്ഥാന സൗകര്യങ്ങളും വർദ്ധിപ്പിച്ച്, തൊഴിലെടുക്കുന്നതിന് കൂടുതൽ സൗകര്യങ്ങൾ ഉറപ്പുവരുത്തുകയും ഭാഗികമായി യന്ത്രവൽകൃത സംവിധാനങ്ങൾ നടപ്പാക്കുന്നതിനുള്ള നടപടികളും സ്വീകരിച്ചിട്ടുണ്ട്. കോർപ്പറേഷന്റെ പ്രശ്നങ്ങൾ, വ്യവസായ വകുപ്പ് പ്രിൻസിപ്പൽ സെക്രട്ടറി ചെയർമാനായ കമ്മിറ്റി വിശദമായി പരിശോധിക്കുകയും അതിന്റെ അടിസ്ഥാനത്തിൽ പ്രവർത്തനം മെച്ചപ്പെടുത്തുന്നതിനും പ്രവർത്തനക്ഷമത വർദ്ധിപ്പിക്കുന്നതിനും പുരോഗതിയിലേയ്ക്ക് നയിക്കുന്നതിനുമുള്ള നടപടിക്രമങ്ങൾ നിർദ്ദേശിച്ചുകൊണ്ടാണ് റിപ്പോർട്ട് സമർപ്പിച്ചിട്ടുള്ളത്. എന്നാൽ അടുത്ത കാലത്ത് കമ്പനിയുടെ പ്രവർത്തനത്തെക്കുറിച്ച് ഉയർന്ന പരാതികളും തുടർന്നുണ്ടായ കോടതി ഇടപെടലുകളും തൽഫലമായുണ്ടായ സി.ബി.ഐ. അന്വേഷണവും കോർപ്പറേഷന്റെ പ്രവർത്തനത്തെ പ്രതികൂലമായി ബാധിച്ചിട്ടുണ്ട്. കോർപ്പറേഷന്റെ പ്രവർത്തനത്തിന് ഈ വർഷം നൽകിയ 30 കോടി രൂപയ്ക്ക് പുറമെ കൂടുതൽ സാമ്പത്തിക സഹായം നൽകി പ്രവർത്തനങ്ങൾ പുനരാരംഭിക്കാനുള്ള നടപടികളുടെ ഭാഗമായി വിവിധ ട്രേഡ് യൂണിയൻ നേതാക്കളുമായി 2-12-2015-ന് ചർച്ച നടത്തുകയുണ്ടായി. വ്യവസായ-ഐ.ടി.

വകുപ്പുമന്ത്രിയും തൊഴിൽ വകുപ്പുമന്ത്രിയും നിയമസഭാ സാമാജികരും പ്രസ്തുത ചർച്ചയിൽ പങ്കെടുത്തു. സ്റ്റാറ്റൂട്ടറി വിഭാഗത്തിൽപ്പെടുന്ന കുടിശ്ശിക ഉൾപ്പെടെയുള്ളവ നൽകുന്നതിന് ഏകദേശം 65 കോടി രൂപ വേണ്ടിവരുന്നതാണ് കണക്കാക്കപ്പെടുന്നത്. ഇതിൽ ഒരു ഭാഗമെങ്കിലും നൽകുന്നതിനും പ്രവർത്തന മൂലധനമായി ആവശ്യം വേണ്ടിവരുന്ന തുക അനുവദിക്കുന്നതിനും ധാരണയായിട്ടുണ്ട്. ഇക്കാര്യം ബഹുമാനപ്പെട്ട മുഖ്യമന്ത്രിയുടെയും ശ്രദ്ധയിൽപ്പെടുത്തിയിട്ടുണ്ട്. കോർപ്പറേഷൻ തുടർന്ന് പ്രവർത്തിക്കുന്നതിനുള്ള നടപടികൾ സർക്കാർ സ്വീകരിച്ചിരിക്കുന്ന അവസരത്തിൽ തൊഴിലാളികൾ നടത്തിവരുന്ന സമരം അവസാനിപ്പിക്കണമെന്ന് വിനീതമായി അഭ്യർത്ഥിക്കുകയാണ്.

ശ്രീ. പി. കെ. ഗുരുദാസൻ: സർ, ബഹുമാനപ്പെട്ട മിനിസ്റ്റർ പറഞ്ഞതുപോലെ 18.09.2015 മുതൽ കാഷ്യൂ കോർപ്പറേഷൻ ഫാക്ടറികൾ അടച്ചിട്ടിരിക്കുകയാണ്. കശുവണ്ടി വ്യവസായത്തിന്റെ ഒരു മാതൃകാ സ്ഥാപനമായി ആരംഭിച്ചതാണ് കാഷ്യൂ കോർപ്പറേഷൻ, അതുപോലെ 1984-ൽ CAPEX. ഐക്യജനാധിപത്യ മുന്നണി ഗവൺമെന്റ് അധികാരത്തിൽ വരുമ്പോഴെല്ലാം കാഷ്യൂ കോർപ്പറേഷൻ ഫാക്ടറികളെ തകർക്കുന്ന നയമാണ് സ്വീകരിച്ചുവരുന്നത്. ഇപ്രാവശ്യവും അതിൽനിന്നും വ്യത്യസ്തമായ അനുഭവങ്ങളുണ്ടായില്ല. 2006-11 കാലത്തെ ഗവൺമെന്റിന് എല്ലാ

പ്രവൃത്തി ദിവസങ്ങളിലും തൊഴിൽ കൊടുക്കാൻ സാധിച്ചു. 2011 മേയ് മാസം വരെ ഭംഗിയായ നടന്നിരുന്ന വ്യവസായ സ്ഥാപനമാണിത്. 2011 സാമ്പത്തിക വർഷം ഏതാണ്ട് 280-ലധികം തൊഴിൽ ദിവസം കൊടുത്തുവെന്നുള്ളത് യാഥാർത്ഥ്യമാണ്. പക്ഷേ യു.ഡി.എഫ്. ഗവൺമെന്റ് വന്ന് ഓരോ വർഷം കഴിയുന്തോറും ജോലി ദിവസങ്ങൾ കുറഞ്ഞുകുറഞ്ഞു വരികയാണ്. ബഹുമാനപ്പെട്ട മിനിസ്റ്റർതന്നെ അത് പറയുകയുണ്ടായി. ഈ വർഷം 57 ദിവസമാണ് ജോലി കൊടുത്തത്. കശുവണ്ടി തൊഴിലാളികളുടെ കൂലി തുലോം തുച്ഛമാണ്. ബഹുമാനപ്പെട്ട മിനിസ്റ്റർക്ക് അത് നല്ലതുപോലെ അറിയുന്നതാണ്. ബഹുമാനപ്പെട്ട വ്യവസായ വകുപ്പുമന്ത്രിയുമായി ഈ പ്രശ്നം ഞങ്ങൾ രണ്ടുപേരും ചർച്ച ചെയ്തതാണ്. കശുവണ്ടി തൊഴിലാളികളുടെ കൂലി 1.3.2015 മുതൽ പുതുക്കി നിശ്ചയിച്ചു. ഒരു വർഷക്കാലം നീണ്ടുനിന്ന ഉജ്ജ്വലമായ സമരത്തിന്റെ ഫലമായിട്ടാണ് മിനിമം വേജസ് കമ്മിറ്റിയുടെ ഏകകണ്ഠമായ തീരുമാനപ്രകാരം ഗവൺമെന്റ് പുതുക്കിയ കൂലി പ്രഖ്യാപിച്ചത്. ഈ വ്യവസായത്തിൽ ഏകദേശം 3 ലക്ഷത്തിലധികം തൊഴിലാളികളുണ്ട്, അതിൽ 98 ശതമാനവും സ്ത്രീകളാണ്. മഹാഭൂരിപക്ഷവും ഷെല്ലിംഗ്, പീലിംഗ്, ഗ്രേഡിംഗ് തൊഴിലാളികളാണ്. 85 ശതമാനമുള്ള ഷെല്ലിംഗ്, പീലിംഗ് തൊഴിലാളികളുടെ മിനിമം കൂലി 265 രൂപയാണ്. മിനിമം കൂലി വർദ്ധിപ്പിച്ചുവെന്ന് പറയുമ്പോൾ

യഥാർത്ഥത്തിലുള്ള കൂലി ഇതാണ്- ഷെല്ലിംഗ്കാർക്ക് 265 രൂപ 94 പൈസ, പീലിംഗ്കാർക്ക് 265 രൂപ 77 പൈസ രൂപ, ഗ്രേഡിംഗ്കാർക്ക് 297 രൂപ 12 പൈസ. മഹാഭൂരിപക്ഷം തൊഴിലാളികൾക്കും വളരെ കുറഞ്ഞ കൂലിയാണ് ലഭിക്കുന്നത്. 1.3.2015-ൽ കൂലി നടപ്പിലായ സമയത്ത് കോർപ്പറേഷൻ ഫാക്ടറി അടച്ചിട്ടു. കോർപ്പറേഷൻ ഫാക്ടറി അടച്ചിട്ടപ്പോൾ സ്വകാര്യ മുതലാളിമാർക്ക് ഈ കൂലി നിഷേധിക്കാനുള്ള അവസരമായി, മുതലാളിമാർ ലംഘിച്ചുതുടങ്ങി. പിന്നെ മുതലാളിമാരുടെ മുമ്പിൽ തൊഴിലാളികൾക്ക് വീണ്ടും സമരം ചെയ്യേണ്ടതായി വന്നു. ശരിക്കുപറഞ്ഞാൽ യു.ഡി.എഫ്. ഗവൺമെന്റ് അധികാരത്തിലിരുന്ന കാലംമുഴുവൻ കശുവണ്ടി തൊഴിലാളികൾ കഴിഞ്ഞ കാലത്തെപ്പോലെ നിരന്തരമായി സമരം നടത്താൻ വിധിക്കപ്പെട്ടവരായി മാറി. 2010-നു ശേഷം ഗ്രാറ്റുവിറ്റിയിനത്തിൽ 50 കോടിയിലധികം രൂപ കൊടുക്കാനുണ്ട്. ബഹുമാനപ്പെട്ട വ്യവസായ വകുപ്പുമന്ത്രി എനിക്ക് തന്ന മറുപടിയിൽ പറയുന്നുണ്ട്. ഇ.എസ്.ഐ., ഇ.പി.എഫ്. വിഹിതം അടച്ചിട്ടില്ല. ഒരു സാധാരണ മുതലാളി ചെയ്യുന്ന കാര്യമല്ല അത്. ഇ.എസ്.ഐ. വിഹിതം അടയ്ക്കാതിരുന്നാൽ തൊഴിലാളികളുടെ ചികിത്സാസൗകര്യം ലഭിക്കില്ല. ചികിത്സാ സൗകര്യം നിഷേധിക്കുക മാത്രമല്ല, അവർക്ക് ലീവ് എടുക്കാൻ സാധിക്കില്ല. ഇ.പി.എഫ്. അടയ്ക്കാതെ വന്നാൽ പെൻഷൻ കിട്ടില്ല. ഇ.പി.എഫും

ഇ.എസ്.ഐ.യും അടയ്ക്കാത്ത ഒരു സ്ഥിതി നമ്മുടെ പൊതുമേഖലാ സ്ഥാപനം സ്വീകരിക്കുക എന്നുപറഞ്ഞാൽ അത് അത്യന്തം ഗൗരവതരമാണ്. ഈ നിലയിൽ 15 കോടിയലധികം രൂപ ഇ.എസ്.ഐ.ക്കും ഇ.പി.എഫിനും അടയ്ക്കാനുണ്ട്. ഇതാണ് ബഹുമാനപ്പെട്ട മിനിസ്റ്റർ 65 കോടി രൂപയുടെ വിഷയം പറഞ്ഞത്. യു.ഡി.എഫ്. ഗവൺമെന്റ് അധികാരത്തിൽ വന്നതിനുശേഷം കുടിവരപ്പ് ശാലകൾ ആരംഭിച്ചു. 1.3.2015-ൽ നടപ്പിലാക്കിയ കൂലി നിഷേധിച്ചുകൊണ്ട് നിയമം ലംഘിക്കുകയാണ്. ലേബർ ഡിപ്പാർട്ട്മെന്റ് നടപടി സ്വീകരിക്കുന്നില്ല. കുടിവരപ്പ് ശാലകൾ നിരോധിക്കുന്ന ഒരു നിയമം 1967-ൽ ഇ.എം.എസ്. ഗവൺമെന്റിന്റെ കാലത്ത് സഖാവ് ടി. വി. തോമസ് വ്യവസായ വകുപ്പുമന്ത്രിയായിരുന്നപ്പോൾ കൊണ്ടുവന്നതാണ് - 'Unregistered Cashew Factories Prohibition Act, 1967'. അതിനകത്ത് മുതലാളിമാരെ ശിക്ഷിക്കാൻ ചില വ്യവസ്ഥകളുണ്ട്. ആ നിയമം അപര്യാപ്തമായതുകൊണ്ട് 2008-ൽ കഴിഞ്ഞ ഗവൺമെന്റിന്റെ കാലത്ത് വീണ്ടും ആ നിയമം ഭേദഗതി ചെയ്തു. ഇപ്രകാരം കുടിവരപ്പ് ശാലകൾ നടത്തുന്ന വ്യവസായ സ്ഥാപനങ്ങളിലെ മുതലാളിമാരെ 6 മാസം മുതൽ 2 വർഷക്കാലം വരെ തടവുശിക്ഷ നൽകാനുള്ള ഭേദഗതിയാണ് കൊണ്ടുവന്നത്. ഈ ഗവൺമെന്റ് അത് നടപ്പിലാക്കുന്നില്ല. കഴിഞ്ഞ ഗവൺമെന്റ് അത് നടപ്പിലാക്കി, മുതലാളിമാർ മര്യാദയ്ക്ക്

നിന്നു. തൊഴിലാളികൾക്ക് നിശ്ചയിച്ചിട്ടുള്ള കൂലി കൃത്യമായി നടപ്പിലാക്കി. കുടിവറപ്പ് ശാലകൾ അടച്ചിട്ടു. ഇപ്പോൾ കുടിവറപ്പ് ശാലകൾ വ്യാപകമാണ്. സ്വകാര്യ മേഖലയിൽ കൂലി നിഷേധം വ്യാപകമാണ്. ഈ അവസ്ഥയ്ക്ക് പരിഹാരമുണ്ടാക്കാൻ നടപടി സ്വീകരിക്കേണ്ടത് ബഹുമാനപ്പെട്ട തൊഴിൽ വകുപ്പുമന്ത്രിയും അദ്ദേഹത്തിന്റെ വകുപ്പുമാണ്. അതിനുപകരം നോക്കുകത്തിയായി നിൽക്കുകയാണ്. വളരെ ദയനീയമായ കാഴ്ചയാണ്. തിരുവനന്തപുരം, കൊല്ലം, പത്തനംതിട്ട, ആലപ്പുഴ ജില്ലകളിലെ 3 ലക്ഷത്തിലധികം കുടുംബങ്ങളി തൊഴിലാളികൾ പ്രതിസന്ധി നേരിടുകയാണ്. വടക്കൻ ജില്ലകളിലുമുണ്ട്. കേരളത്തിലെ കുടുംബങ്ങളി വ്യവസായം സംരക്ഷിക്കുന്നതിനാവശ്യമായ നടപടികൾ ഗവൺമെന്റ് കൈക്കൊള്ളുന്നില്ല എന്നുള്ളതാണ് ഏറ്റവും പ്രധാനപ്പെട്ട വിഷയം. പല വ്യവസായ സ്ഥാപനങ്ങളും തകർന്നു. കയർ മേഖല - ബഹുമാനപ്പെട്ട അടൂർ പ്രകാശ് ഇന്നലെ മറുപടി പറഞ്ഞു. എനിക്ക് ഒരു ചോദ്യമുണ്ടായിരുന്നെങ്കിലും ചോദിക്കാൻ അവസരം ലഭിച്ചില്ല. യഥാർത്ഥത്തിൽ ആ വ്യവസായത്തിൽ 10 ശതമാനംപോലും തൊഴിലാളികൾ ഇപ്പോഴില്ല. കൈത്തറി വ്യവസായം ദുർബ്ബലപ്പെട്ടു, ബീഡി വ്യവസായം തകർന്നു. അങ്ങനെ എല്ലാ പരമ്പരാഗത വ്യവസായങ്ങളും തകർന്നുകൊണ്ടിരിക്കുമ്പോൾ കഷ്ടിച്ചു നിലനിൽക്കുന്ന ഒരു വ്യവസായം, ആ

വ്യവസായത്തെ സംരക്ഷിക്കേണ്ട ബാധ്യത ഈ ഗവൺമെന്റിനാണ്. ബഹുമാനപ്പെട്ട മുഖ്യമന്ത്രിയാണ് ഐ.എൻ.ടി.യു.സി. യുടെ പ്രസിഡന്റ്. അദ്ദേഹം പ്രസിഡന്റും ശ്രീ. സത്യശീലൻ സെക്രട്ടറിയുമാണ്. അദ്ദേഹം ഇക്കാര്യത്തിൽ പ്രത്യേകം ശ്രദ്ധ ചെലുത്തേണ്ടതായിരുന്നു. പക്ഷേ ഇപ്രാവശ്യം അദ്ദേഹവും ശ്രദ്ധിച്ചില്ല എന്നുള്ളതാണ് ഏറ്റവും ദയനീയമായ അവസ്ഥ. തൊഴിലാളികളുടെ പ്രശ്നങ്ങൾക്ക് പരിഹാരം കാണാൻ സാധിക്കണം. എന്ന് ഫാക്ടറി തുറക്കും? അനിശ്ചിതമായി നീട്ടിക്കൊണ്ടുപോകാൻ സാധിക്കില്ല. 30 കാഷ്യൂ കോർപ്പറേഷൻ ഫാക്ടറികളാണുള്ളത്. 34 ആയിരുന്നു, 4 ഫാക്ടറികൾ 2002-ൽ സ്വകാര്യമുതലാളിമാർക്ക് തിരിച്ചുകൊടുക്കാൻ സുപ്രീം കോടതി വിധിയായി. കാരണം 10 ഫാക്ടറികൾ സ്വന്തം ഫാക്ടറികളും 24 ഫാക്ടറികൾ പാട്ടത്തിനെടുത്ത ഫാക്ടറികളുമാണ്. 4 ഫാക്ടറികൾ തിരിച്ചുകൊടുക്കാൻ സുപ്രീം കോടതി വിധിയായി. ആ വിധിയെ മറികടക്കാൻ ഒരു നിയമം കൊണ്ടുവരണമെന്ന് അന്ന് ബഹുമാനപ്പെട്ട എ. കെ. ആന്റണിയോട് ഞങ്ങൾ റിക്വസ്റ്റ് ചെയ്തതാണ്. ശ്രീ. എ. എ. അസീസും ശ്രീ. സി. ദിവാകരനും ഞങ്ങളെല്ലാംകൂടി പോയി പറഞ്ഞതാണ്, പക്ഷേ ചെയ്തില്ല. അന്ന് തൊഴിലാളികൾ ശക്തമായി സമരം നടത്തിയതാണ്. അവസാനം ഇടതുപക്ഷ ജനാധിപത്യ മുന്നണി ഗവൺമെന്റ് വന്ന് അത് നിയമമാക്കി. നിയമം

രാഷ്ട്രപതി അംഗീകരിക്കണം. രാഷ്ട്രപതിയുടെ അംഗീകാരം ലഭിക്കാൻ 2010 നവംബർ വരെ കാത്തിരിക്കേണ്ടി വന്നു. ആ നിയമത്തിനകത്ത് 20 ഫാക്ടറികൾക്ക് 25 കോടി രൂപ നഷ്ടപരിഹാരമായി കൊടുക്കാൻ വ്യവസ്ഥയുണ്ട്. എൽ.ഡി.എഫ്. ഗവൺമെന്റിന് നടപ്പിലാക്കാൻ കഴിഞ്ഞില്ല. പുതിയ ഗവൺമെന്റാണ് നടപ്പിലാക്കേണ്ടത്. ഞങ്ങൾ ഈ പ്രശ്നം നിരവധി തവണ ഉന്നയിച്ചു. ഉന്നയിച്ചപ്പോൾ അവസാനം മുഖ്യമന്ത്രിയും വ്യവസായ വകുപ്പുമന്ത്രിയും പറഞ്ഞത്, ഈ 25 കോടി രൂപ കൊടുത്ത് ഈ വ്യവസായ സ്ഥാപനങ്ങൾ നമ്മുടെ സ്വന്തമാക്കുമെന്നാണ്, പക്ഷേ ഇതുവരെ നടപ്പാക്കിയില്ല. ഫലമെന്താണ്? അന്ന് ഇതുപോലെ ഫാക്ടറികൾ അടച്ചിട്ടപ്പോഴാണ് 2002-ൽ 4 ഫാക്ടറികൾ തിരിച്ചുകൊടുത്തത്. ഇപ്പോൾ ഈ ഫാക്ടറികൾ അടച്ചിടുമ്പോൾ ഈ 20 ഫാക്ടറികളും തിരിച്ചുകൊടുക്കേണ്ട സാഹചര്യമാണ്. മുതലാളിമാർ കോടതിയിൽ പോയിരിക്കുകയാണ്. കാപ്പക്സിന്റെ കഥ നമുക്കറിയാം. സ്വകാര്യ മുതലാളിമാരുടെ കൊള്ളയടി അവസാനിപ്പിക്കാൻവേണ്ടി മാതൃകാ സ്ഥാപനമായി പ്രവർത്തിക്കേണ്ട, തൊഴിലാളികൾക്ക് പ്രചോദനമായി പ്രവർത്തിക്കേണ്ട ഈ പൊതുമേഖലാസ്ഥാപനത്തെ സംരക്ഷിക്കാൻ ഗവൺമെന്റ് നടപടി സ്വീകരിക്കാത്തത് കശുവണ്ടി വ്യവസായത്തിൽ അങ്ങേയറ്റത്തെ അരാജകാവസ്ഥ

സൃഷ്ടിച്ചിരിക്കുകയാണ്. ശ്രീമതി ജെ. മെഴിക്കട്ടിയമ്മയുടെ നേതൃത്വത്തിൽ 16 തൊഴിലാളികൾ ഇവിടെ നിരാഹാരം കിടക്കുകയാണ്. ബഹുമാനപ്പെട്ട പ്രതിപക്ഷനേതാവടക്കം മിക്കവാറും നിയമസഭാംഗങ്ങൾ അവിടെ പോയി. ഈ നിലയ്ക്ക് ആ തൊഴിലാളികൾ സമരം ചെയ്യുമ്പോൾ സ്വകാര്യ മേഖലയിലെ തൊഴിലാളികൾ ആ ഫാക്ടറികൾ അടച്ചിടുന്നതിനെതിരായി കൊല്ലത്ത് സമരം ചെയ്യുകയാണ്. അങ്ങേയ്ക്ക് നല്ലതുപോലെ അറിയാവുന്നതാണ്. ഇതിനെന്താണ് പരിഹാരം? ഈ കുടിവറപ്പ് ശാലകൾ അവസാനിപ്പിക്കുന്നതിന് എന്താണ് പരിഹാരം? തീരുമാനമെടുത്തുകഴിഞ്ഞാൽ സ്വകാര്യമുതലാളിമാർ ആ തീരുമാനം നടപ്പിലാക്കിയില്ലെങ്കിൽ, അവർക്കെതിരെ നടപടി സ്വീകരിക്കാൻ എന്താണ് മാർഗ്ഗം? എന്തുകൊണ്ട് നടപടി സ്വീകരിക്കുന്നില്ല. കാഷ്യൂ കോർപ്പറേഷൻ ഫാക്ടറികൾ എന്നു തുറക്കും? തുറക്കുക എന്നുള്ള തീരുമാനം എന്നെങ്കിലും എടുത്താൽ പോരാ. കാഷ്യൂ കോർപ്പറേഷൻ ഫാക്ടറികളിൽ ഈ വർഷം ഡിസംബർ ആകുമ്പോൾ 1500-ഓളം തൊഴിലാളികൾ റിട്ടയർ ചെയ്യും. റിട്ടയർമെന്റ് ആകുന്ന തൊഴിലാളികളുടെ ആനുകൂല്യങ്ങൾ കൊടുക്കണ്ടേ? അതുപോലെ 4000-ഓളം തൊഴിലാളികൾ ഈ ഗവൺമെന്റ് വന്നതിനുശേഷം റിട്ടയർ ചെയ്തിട്ടുണ്ട്. അവരുടെ ഗ്രാറ്റുവിറ്റി കൊടുക്കണ്ടേ? ഇങ്ങനെയുള്ള നിരവധി നിരവധി പ്രശ്നങ്ങളുണ്ട്. ഈ

വിഷയങ്ങൾക്കെല്ലാം പരിഹാരം കണ്ടെത്തുന്നതിനാവശ്യമായ നടപടികൾ ഗവൺമെന്റ് സ്വീകരിച്ചേ മതിയാകൂ. അതിന് പരിഹാരമുണ്ടാകുന്നതുവരെ ഈ സമരം തുടരും. ബഹുമാനപ്പെട്ട മിനിസ്റ്ററോട് പറയുകയാണ്, അങ്ങ് എത്ര അനുകൂലമായ മറുപടി പറഞ്ഞാലും വ്യക്തമായ തീരുമാനമില്ലാതെ ഈ സമരം പിൻവലിക്കാൻ സാധിക്കില്ല. 365 ദിവസവും തൊഴിലാളികൾക്ക് സമരം ചെയ്യാൻ സാധിക്കുമോ? ഒരു കൊല്ലം നടത്തിയ സമരത്തിലാണ് കൂലി നിശ്ചയിച്ചത്. ആ കൂലി പ്രഖ്യാപിക്കാൻ പിന്നെയും സമരം ചെയ്യേണ്ടി വന്നു. ആ പ്രഖ്യാപിച്ച കൂലി നടപ്പിലാക്കാൻ സ്വകാര്യ മുതലാളിമാരുടെ മുമ്പിൽ സമരം ചെയ്യേണ്ടി വരികയാണ്. ഇപ്പോൾ കോർപ്പറേഷൻതന്നെ നിയമലംഘനം നടത്തുകയാണ്. കോർപ്പറേഷൻ ഫാക്ടറികൾ തുറക്കാൻ നമ്മൾ ഇവിടെ സമരം ആരംഭിക്കുകയാണ്. സ്വകാര്യ മുതലാളിമാരുടെ ഫാക്ടറികൾ തുറക്കാൻവേണ്ടി അതാത് ഫാക്ടറികളിലെ തൊഴിലാളികൾ സമരം നടത്തുകയാണ്. ഈ നിലയ്ക്ക് കശുവണ്ടി വ്യവസായത്തെ ബാധിച്ചിരിക്കുന്ന അങ്ങേയറ്റം പ്രയാസകരമായ ഈ സാഹചര്യം കേരളത്തിലെ ആകെ തൊഴിലാളികളെ ബാധിക്കുന്ന ഒരു വിഷയമാണ്. അതുകൊണ്ട് ഈ സമരം പിൻവലിക്കണമെന്നുള്ള ബഹുമാനപ്പെട്ട തൊഴിൽ വകുപ്പുമന്ത്രിയുടെ അഭ്യർത്ഥനയിൽ വ്യക്തമായ വ്യവസ്ഥകളോടുകൂടി മാത്രമെ അതിന് കഴിയൂ എന്നുള്ള

വസ്തു വിനയപൂർവ്വം ഞാൻ അറിയിക്കുകയാണ്. ഈ പ്രശ്നം ചർച്ച ചെയ്യുന്നതിനുവേണ്ടി ഈ നിയമസഭ സമയം കണ്ടെത്തണമെന്നും സഭാനടപടികൾ നിർത്തിവെച്ച് ഈ വിഷയം ചർച്ച ചെയ്യണമെന്നും ഞാൻ ബഹുമാനപ്പെട്ട സ്പീക്കറോട് അഭ്യർത്ഥിക്കുകയാണ്.

ശ്രീ. ഷിബു ബേബി ജോൺ: സർ, ബഹുമാനപ്പെട്ട മുൻ തൊഴിൽ വകുപ്പുമന്ത്രി കൂടിയായ ശ്രീ. പി. കെ. ഗുരുദാസൻ ഉന്നയിച്ച വിഷയത്തിന്റെ ഗൗരവം ഗവൺമെന്റ് ഉൾക്കൊള്ളുന്നു. യു.ഡി.എഫ്. സർക്കാർ വരുമ്പോഴൊക്കെ കശുവണ്ടി വികസന കോർപ്പറേഷനെ തകർക്കാൻ ശ്രമിക്കുന്നുവെന്ന് പറഞ്ഞത് ദൗർഭാഗ്യകരമായിപ്പോയി. അദ്ദേഹം പറഞ്ഞതുപോലെ കണക്കുകൾ വച്ചുകൊണ്ടുതന്നെ പറയാം. ശരാശരി 200 ദിവസത്തിൽ കൂടുതൽ തൊഴിൽ കൊടുക്കാൻ നമുക്ക് സാധിച്ചിട്ടുണ്ട്. കശുവണ്ടി കോർപ്പറേഷന്റെ ചരിത്രത്തിൽ ഏറ്റവും കൂടുതൽ തൊഴിൽ കൊടുത്തിട്ടുള്ളത് 288 ദിവസമാണ്. എൽ.ഡി.എഫ്. ഗവൺമെന്റിനുപോലും കൊടുക്കാൻ സാധിക്കാത്ത 288 ദിവസമാണ് 2011-12 വർഷത്തിൽ തൊഴിൽ കൊടുത്തത്. ഞാൻ ആരെയും കുറ്റം പറയുന്നതല്ല. പല സാഹചര്യങ്ങൾ കാരണം പലപ്പോഴും തൊഴിൽ കൊടുക്കാൻ സാധിച്ചിട്ടില്ല. ബഹുമാനപ്പെട്ട ശ്രീ. പി. കെ. ഗുരുദാസൻ, കശുവണ്ടിയുടെ ചുമതല വഹിച്ചിരുന്ന

കൊല്ലത്തുനിന്നുള്ള മന്ത്രിയായിട്ടു കൂടി 2006-07-ൽ 164 ദിവസവും 2007-08-ൽ 165 ദിവസവും മാത്രമേ തൊഴിൽ കൊടുക്കാൻ സാധിച്ചിട്ടുള്ളൂ. എല്ലാ ഗവൺമെന്റുകളും ഈ സ്ഥാപനം നടത്തിക്കൊണ്ടുപോകാനുള്ള നടപടികൾ സ്വീകരിച്ചിട്ടുണ്ട്. അങ്ങയുടെ കാലഘട്ടത്തിൽ, അബുവർഷം എൽ.ഡി.എഫ്. ഗവൺമെന്റ് കശുവണ്ടി വികസന കോർപ്പറേഷന് കൊടുത്തിട്ടുള്ളത് 177 കോടി രൂപയാണ്. ഈ ഗവൺമെന്റ് നാലര വർഷം കൊണ്ട് 186 കോടി രൂപ കൊടുത്തു കഴിഞ്ഞു. നാല് വർഷവും സുഗമമായി നടത്തിക്കൊണ്ടുപോയ കശുവണ്ടി വികസന കോർപ്പറേഷൻ, എല്ലാവർക്കും അറിയാവുന്നതുപോലെതന്നെ നമ്മുടെയൊക്കെ നിയന്ത്രണത്തിനതീതമായിട്ടുള്ള കോടതികളുടെ ഇടപെടലുകളും മറ്റ് കാര്യങ്ങളും വന്നതോടെ ഒരു സി.ബി.ഐ. അന്വേഷണം, ഗവൺമെന്റ് തന്നെയാണ് സി.ബി.ഐ. അന്വേഷണത്തിന് തയ്യാറാണെന്ന് കോടതിയെ അറിയിച്ചത്. നമ്മൾ എതിർത്തില്ല. അങ്ങനെയൊരു അന്വേഷണം വന്നപ്പോൾ അതുമായി ബന്ധപ്പെട്ട പശ്ചാത്തലത്തിലാണ് ഒരു സ്റ്റാൻഡനവസ്ഥയുണ്ടായത്. അത് പരിഹരിക്കാൻ ഗവൺമെന്റ് തയ്യാറാണ്. കഴിഞ്ഞ ദിവസം സമരം ആരംഭിക്കുന്നുവെന്ന് അറിഞ്ഞപ്പോൾത്തന്നെ ബഹുമാനപ്പെട്ട വ്യവസായ വകുപ്പുമന്ത്രി ചർച്ചയ്ക്ക് വിളിക്കുകയും ജനപ്രതിനിധികളെയും ട്രേഡ് യൂണിയൻ നേതാക്കന്മാരെയും എല്ലാം അതിൽ പങ്കെടുപ്പിച്ചുകൊണ്ട് കോർപ്പറേഷൻ

തുറക്കാൻ ഉദ്ദേശിക്കുന്നതിനെക്കുറിച്ച് വ്യക്തമാക്കിയതുമാണ്. 65 കോടി രൂപ സ്റ്റാറ്റൂട്ടറിയായി കുടിശ്ശിക കൊടുക്കാനാണ്. അതിൽ 52 കോടി രൂപയോളം ഗ്രാറ്റുവിറ്റി അടക്കമുള്ള കാര്യങ്ങൾക്കും 13 കോടി രൂപ മറ്റ് സ്റ്റാറ്റൂട്ടറി-ഇ.എസ്.ഐ., പി.എഫ്. തുടങ്ങിയ ഇനങ്ങളിലും കൊടുക്കേണ്ടതുണ്ട്. തൊഴിലാളികൾക്ക് കൊടുക്കാനുള്ള ഗ്രാറ്റുവിറ്റി അടക്കമുള്ള തുക ഈ ഗവൺമെന്റ് കൊടുക്കുന്നതായിരിക്കുമെന്ന് അച്യുതൻസ് നൽകുകയാണ്. അതിനാവശ്യമുള്ള തുക റിലീസ് ചെയ്യാനുള്ള നടപടി ആരംഭിച്ചു കഴിഞ്ഞിട്ടുണ്ട്. നല്ലൊരു വിഭാഗം ഗ്രാറ്റുവിറ്റിയും സ്റ്റാറ്റൂട്ടറി ആനുകൂല്യങ്ങളും കൊടുക്കാൻ തയ്യാറാണ്. അക്കാര്യത്തിൽ ഒരു സംശയവും വേണ്ട. രണ്ടാമത്, ഫാക്ടറി തുറക്കുന്നതുമായി ബന്ധപ്പെട്ട വിഷയമാണ്. തുറക്കാൻ തീരുമാനിച്ചുകഴിഞ്ഞു. അതിനാവശ്യമുള്ള പ്ലാനും ചാർട്ടും തയ്യാറാക്കി. ഇന്നു ദിവസം തുറക്കണമെന്ന് പറയുമ്പോൾ..... ഞങ്ങൾക്ക് ഡിസംബറിൽ തന്നെ തുറക്കണമെന്നാണ് ആഗ്രഹം.

പ്രതിപക്ഷ നേതാവ് (ശ്രീ. വി. എസ്. അച്യുതാനന്ദൻ): സർ, തുറക്കാൻ സന്നദ്ധമാണെന്ന് ബഹുമാനപ്പെട്ട മിനിസ്റ്റർ പറഞ്ഞത് മനസ്സിലായി. സന്നദ്ധത ദിവസങ്ങളായി നിന്നുകൊള്ളും. എന്ന് തുറക്കുമെന്ന് വ്യക്തമായി പറഞ്ഞില്ലെങ്കിൽ സമരം ചെയ്യുന്ന തൊഴിലാളികളോട് ഞങ്ങൾ എന്ത് പറയും; അതുപോലെ

അടിയന്തരപ്രമേയത്തിന്റെ പ്രതികരണമെന്ന നിലയ്ക്ക് ഞാൻ എന്തെങ്കിലും പരയേണ്ടി വരും. അതെല്ലാം ഒഴിവാക്കാൻ തക്കവിധത്തിൽ എന്ന് തുറക്കുമെന്ന് മിനിസ്റ്റർ പറഞ്ഞാൽ മതി.

ശ്രീ. ഷിബു ബേബി ജോൺ: സർ, ബഹുമാനപ്പെട്ട പ്രതിപക്ഷ നേതാവേ, അതാണ് ഞാൻ പറഞ്ഞത്. ഈ മാസം തന്നെ ഫാക്ടറി പുനരാരംഭിക്കാനാണ് നമ്മൾ ആഗ്രഹിക്കുന്നത്. ഇതിനുള്ള പ്രശ്നം എന്നുപറയുന്നത്, ഇപ്പോൾ ആഫ്രിക്കയിൽ നിന്ന് വേണം തോട്ടണ്ടി വരുത്തേണ്ടത്. ടെണ്ടർ പ്രോസസിലെ സുതാര്യതക്കുറവാണ് ഇല്ലാത്ത ആക്ഷേപമായി വന്നത്; നമുക്ക് ഇ-ടെണ്ടർ പ്രോസസിംഗ് ഉണ്ട്. തോട്ടണ്ടി പർച്ചേസ് ചെയ്യാൻ ഇ-ടെണ്ടർ വേണം. ഇ-ടെണ്ടർ ചെയ്യുമ്പോൾ മിനിമം 15 ദിവസമെങ്കിലും ടെണ്ടറിന് കൊടുക്കണം. ആ ടെണ്ടർ ഉറപ്പിച്ചുകഴിഞ്ഞതിനു ശേഷമാണ് ആഫ്രിക്കയിൽ നിന്ന് തോട്ടണ്ടി കയറ്റിവിടുന്നത്. തോട്ടണ്ടി അവരുടെ സ്ഥാപനങ്ങളിൽ നിന്ന് പോർട്ടിലെത്താൻ ഒരാഴ്ച സമയം എടുക്കും. അവിടെ നിന്ന് കപ്പലിൽ നമ്മുടെ നാട്ടിലെത്താൻ 15-20 ദിവസം എടുക്കും. അത് കഴിയുമ്പോൾ നമ്മുടെ ഫാക്ടറിയിൽ പോയി പ്രോസസിംഗ് ആരംഭിക്കാൻ സമയം എടുക്കും. എന്നാൽ ഇതിന് 40 ദിവസമെങ്കിലും വേണ്ടിവരുമെന്നും അത്രയും കാത്തുനിൽക്കാൻ ഗവൺമെന്റിന് കഴിയില്ലായെന്ന് അറിയാവുന്നതുകൊണ്ടും

ഇതല്ലാതെ എങ്ങനെ തോട്ടങ്ങി അവയിലബിളാക്കാൻ കഴിയുമെന്നുള്ളതാണ് ഗവൺമെന്റ് പരിശോധിച്ചുകൊണ്ടിരിക്കുന്നത്. അതുകൊണ്ട് തീർച്ചയായും ഈ മാസം തന്നെ, പ്രതിപക്ഷ നേതാവ് ആവശ്യപ്പെട്ടതുപോലെ അതേ സീരിയസ്നെസ്സോടുകൂടി ഗവൺമെന്റിനെ സംബന്ധിച്ചിടത്തോളം എത്രയും പെട്ടെന്ന് കശുവണ്ടി കോർപ്പറേഷൻ തുറക്കണമെന്ന് തന്നെയാണുള്ളത്. ഇക്കാര്യം ബഹുമാനപ്പെട്ട മുഖ്യമന്ത്രിയുമായി ചർച്ച ചെയ്തതാണ്. ഈ മാസം തന്നെ തുറക്കാനും അതിന്റെ ആനുകൂല്യം നൽകാനുമുള്ള നടപടികൾ കൈക്കൊള്ളുമെന്ന് തന്നെയാണ് ഗവൺമെന്റ് പ്രതീക്ഷിക്കുന്നത്. പക്ഷെ, തോട്ടങ്ങി എന്ന് നമ്മുടെ ഫാക്ടറിയിൽ വരുമെന്ന് എനിക്കിപ്പോൾ പറയാൻ സാധ്യമല്ല. അതുകൊണ്ട് നേരത്തേ വന്ന ആക്ഷേപം, അതുകൂടി പറയാം. വ്യവസായം നേരിടുന്ന പ്രശ്നത്തെ പറ്റി ബഹുമാനപ്പെട്ട പി.കെ. ഗുരുദാസൻ പറഞ്ഞു. പണ്ട് അഞ്ചാറ് വൻകിട ആളുകൾ മാത്രമേ ഉണ്ടായിരുന്നുള്ളൂ. പൊയിലക്കട, വെണ്ടർഗ്രൂപ്പ്, തങ്ങൾ കുഞ്ഞ് മുസ്ലിയാർ ഇങ്ങനെ കുറേ വൻകിട മുതലാളിമാർ മാത്രമായിരുന്നു ഇത് കുത്തകയായി വെച്ചിരുന്നത്. ഇപ്പോൾ അത് മാറി. വഴിയേ പോകുന്നവരെല്ലാം എക്സ്പോർട്ടേഴ്സാണ്. അങ്ങനെയൊരു സാഹചര്യം ഉണ്ടായിട്ടുണ്ട്. ഇപ്പോൾ തോട്ടങ്ങി സംഭരിക്കുന്നതെല്ലാം അവരാണ്, ട്രേഡേഴ്സ് എന്ന നിലയിൽ അവരുടെ കയ്യിലാണ്

സ്റ്റോക്കുള്ളത്. പലർക്കും അവരുമായി മത്സരിച്ച് എടുക്കാൻ കഴിയുന്നില്ല. കുടിവറുപ്പും കമ്മീഷൻവറുപ്പുമുണ്ട്. എനിക്ക് അദ്ദേഹം പറഞ്ഞതിനോട് ആകെയുള്ള ആക്ഷേപം, ഈ ഗവൺമെന്റ് വന്നതിനുശേഷമാണ് കുടിവറുപ്പും കമ്മീഷൻവറുപ്പും തുടങ്ങിയതെന്ന് പറഞ്ഞതിലാണ്. അത് എക്കാലവും നിന്നിട്ടുണ്ട്, നടന്നിട്ടുണ്ട്, ഈ ഗവൺമെന്റും പരിശോധനകൾ നടത്തുന്നുണ്ട്. പക്ഷെ, അങ്ങനെ വരുമ്പോൾ അടിയന്തരമായി തുറക്കണമെങ്കിൽ ഏതെങ്കിലും ട്രേഡറുടെ കയ്യിലുള്ളത് വാങ്ങിക്കണമെന്നുള്ളതാണ് നമ്മുടെ മുന്തിലുള്ള ആകെയുള്ള മാർഗ്ഗം. ട്രേഡറുടെ കയ്യിൽ നിന്ന് വാങ്ങുമ്പോൾ... ആ ടെണ്ടറിംഗിന്റെ സ്വഭാവം, ടെണ്ടറിംഗിന്റെ സുതാര്യത നിലനിർത്തിക്കൊണ്ട് മുമ്പ് ഉയർന്നുവന്ന ആക്ഷേപങ്ങൾ ഒഴിവാക്കി എങ്ങനെ ട്രേഡറുടെ കയ്യിൽ നിന്ന് വാങ്ങിക്കാമെന്നതിനെക്കുറിച്ച് പരിശോധിക്കുന്നുണ്ട്. ഞാൻ അസന്നിധമായി പറയുന്നു, സീരിയസ്നെസ്സോടു കൂടി തന്നെ ഇക്കാര്യത്തിൽ അടിയന്തരമായി ഇതിനാവശ്യമുള്ള സമ്പത്ത് അവയിലബ്ബിളാക്കും. ഫാക്ടറി തുറന്നു പ്രവർത്തിപ്പിക്കാൻ വേണ്ടിയുള്ള നടപടികളുമായി മുന്നോട്ടുപോകും. സ്വകാര്യ മേഖലയിലെ വിഷയത്തെക്കുറിച്ച് പറഞ്ഞു. കശുവണ്ടി തൊഴിലാളികൾ സമരം ചെയ്തു, അത് മുമ്പും ഞാൻ ചൂണ്ടിക്കാണിച്ചിട്ടുള്ളതാണ്. സീനിയർ ട്രേഡ് യൂണിയൻ ലീഡറായ ശ്രീ. പി. കെ.

ഗുരുദാസൻ മന്ത്രിയായിരുന്നപ്പോൾ ആദ്യത്തെ മിനിമം കൂലി പുതുക്കിയതിനുശേഷം നാല് വർഷവും ഒരു മാസവും കഴിഞ്ഞതിനു ശേഷമാണ് അടുത്ത മിനിമം വേജസ് പ്രാബല്യത്തിൽ വന്നത്. ഈ ഗവൺമെന്റ് വന്നപ്പോഴും അതുപോലെ തന്നെ കൃത്യം നാലുവർഷവും ഒരു മാസവും കഴിഞ്ഞപ്പോൾ പുതിയ മിനിമം വേജസ് നിലവിൽ വന്നു. അങ്ങയുടെ കാലഘട്ടത്തിൽ 35 ശതമാനം വർദ്ധനവുണ്ടാക്കി. ഈ ഗവൺമെന്റിന്റെ കാലഘട്ടത്തിൽ 35 ശതമാനം വർദ്ധനവുണ്ടാക്കി. ആ കാര്യത്തിൽ ഒരു വിവേചനമോ കശുവണ്ടി വ്യവസായത്തിന് എതിരായിട്ടോ അല്ല നിന്നത്. അങ്ങ് ഫോളോ ചെയ്ത അതേ മോഡൽ തന്നെ ഫോളോ ചെയ്ത് പോവുകയാണ്. തുക വച്ച് നോക്കുകയാണെങ്കിൽ ഇപ്പോഴത്തെ 35 ശതമാനം എന്നുപറയുമ്പോൾ അതാണ് ഗണ്യമായി കൂടുതൽ. അതുകൊണ്ട് കശുവണ്ടി വ്യവസായത്തിൽ ചില പ്രശ്നങ്ങളുണ്ട്. അത് നമുക്ക് കൂട്ടായിട്ടിരുന്ന് ആലോചിച്ച് പരിഹരിക്കേണ്ടതുണ്ട്. ട്രേഡ് യൂണിയൻ നേതാക്കന്മാരെയും കശുവണ്ടി വ്യവസായികളെയുമൊക്കെ പങ്കെടുപ്പിച്ചുകൊണ്ട് ഇൻഡസ്ട്രിയൽ റിലേഷൻ കമ്മിറ്റി ബഹുമാനപ്പെട്ട വ്യവസായ വകുപ്പുമന്ത്രിയുടെ സാന്നിധ്യത്തിൽ കൂടി നമുക്ക് സ്വകാര്യ മേഖലയിലടക്കമുള്ള പ്രശ്നങ്ങൾക്ക് പരിഹാരം കാണാനുള്ള പരിശ്രമമുണ്ടാകും. 1985-ൽ കശുവണ്ടി തൊഴിലാളികളുടെ മിനിമം ബോണസ് 260 രൂപയായിരുന്നു. അത് 2010-ൽ എൽ.ഡി.എഫ്.

ഗവൺമെന്റിന്റെ കാലത്ത് ശ്രീ. പി. കെ. ഗുരുദാസൻ 4000 രൂപയായി വർദ്ധിപ്പിച്ചു. അന്നേരം 3740 രൂപ 25 വർഷം കൊണ്ട് വർദ്ധിപ്പിച്ചു. യു.ഡി.എഫ്. ഗവൺമെന്റ് വന്ന് 2015 ആയപ്പോൾ അത് 8500 രൂപയായി. 25 വർഷം കൊണ്ട് 3740 രൂപയാണ് കശുവണ്ടി തൊഴിലാളികളുടെ മിനിമം ബോണസ് വർദ്ധിച്ചതെങ്കിൽ യു.ഡി.എഫ്. ഗവൺമെന്റ് വന്ന് നാല് വർഷംകൊണ്ട്, അഞ്ചാമത്തെ വർഷമായപ്പോൾ 4500 രൂപയുടെ വർദ്ധനവ് ഉണ്ടായി. ഇതെല്ലാം ഈ ഗവൺമെന്റിന്റെ ഗുണമാണെന്നല്ല, ട്രേഡ് യൂണിയനുകളെയും മുതലാളിമാരെയും എല്ലാവരെയും ഇരുത്തി സമവായം ഉണ്ടാക്കിയതിന്റെ ഫലമായാണ് അങ്ങനെയൊരു വർദ്ധനവ് കൊടുക്കാൻ സാധിച്ചതെന്നുള്ളതാണ് ഞങ്ങൾ നേട്ടമായി കാണുന്നത്. കശുവണ്ടി വ്യവസായത്തെ സംരക്ഷിക്കാനുള്ള എല്ലാ നടപടികളുമായി മുന്നോട്ടുപോകും. കശുവണ്ടി വികസന കോർപ്പറേഷൻ ഇറന്ന് പ്രവർത്തിപ്പിക്കും. ഈ മാസംതന്നെ അതിനുള്ള നടപടിക്രമങ്ങളുമായി മുന്നോട്ടുപോകും.

ശ്രീ. പി.കെ. ഗുരുദാസൻ: സർ, തോട്ടങ്ങളുടെ വില ഇരട്ടിയായി, നിത്യോപയോഗസാധനങ്ങളുടെ വില മൂന്നിരട്ടിയായി.... മുഖ്യമന്ത്രിയാണ് ശ്രദ്ധിക്കേണ്ടത്. മുഖ്യമന്ത്രി ആ യൂണിയന്റെ ഭാരവാഹിയാണ്. നമുക്ക് ഈ ഫാക്ടറി എന്ന് ഇറക്കുമെന്നുള്ളതിന് വ്യവസ്ഥ വേണം. അതുപോലെ സ്വകാര്യ

മുതലാളിമാർക്കും നിയമം ലംഘിക്കുന്ന മുതലാളിമാർക്കുമെതിരെ എന്ത് നടപടി സ്വീകരിക്കുമെന്നുള്ളതിനെ സംബന്ധിച്ച് ബഹുമാനപ്പെട്ട മുഖ്യമന്ത്രിയോ തൊഴിൽ വകുപ്പുമന്ത്രിയോ മറുപടി പറയണം. ഫാക്ടറി എന്ന് തുറക്കും. ഗ്രാറ്റുവിറ്റിയും മറ്റ് ആനുകൂല്യങ്ങളും എന്ന് കൊടുക്കും. ഗ്രാറ്റുവിറ്റി കൊടുത്തില്ലായെന്നുണ്ടെങ്കിൽ തൊഴിലാളികൾക്ക് അവിടെനിന്ന് പിരിയാൻ കഴിയില്ല. മാത്രമല്ല ഇ.എസ്.ഐ. അടച്ചില്ലെങ്കിൽ ചികിത്സാ സൗകര്യം കിട്ടില്ല. അവർക്ക് ലീവ് കിട്ടില്ല. മാത്രമല്ല, ഇ.പി.എഫ്. അടച്ചില്ലെങ്കിൽ പെൻഷൻ കിട്ടില്ല. അതുകൊണ്ട് ബഹുമാനപ്പെട്ട മുഖ്യമന്ത്രി, ഈ മാസം തന്നെ ഇതിന് പരിഹാരമുണ്ടാക്കാൻ സന്നദ്ധമാകുമെന്ന് പ്രഖ്യാപിക്കണം. അതോടൊപ്പം ഐ.എൻ.ടി.യു.സി., എ.ഐ.ടി.യു.സി., യു.ടി.യു.സി., സി.ഐ.ടി.യു. തുടങ്ങിയ തൊഴിലാളി സംഘടനകളുടെ യോഗം വിളിച്ചുകൂട്ടി ശക്തമായിട്ടുള്ള വ്യവസ്ഥ ഇന്നുതന്നെ ഉണ്ടാക്കുമെന്ന് ഉറപ്പുതന്നാൽ വളരെയധികം സന്തോഷം.

ശ്രീ. ഷിബു ബേബി ജോൺ: സർ, തീർച്ചയായും ഗ്രാറ്റുവിറ്റി അടക്കമുള്ള തൊഴിലാളികളുടെ ആനുകൂല്യം ഈ മാസം തന്നെ കൊടുത്ത് തുടങ്ങും. അക്കാര്യത്തിൽ ഒരു സംശയവും വേണ്ട. ഇ.എസ്.ഐ. ഇല്ലാത്തതുകൊണ്ട് ചികിത്സ നിഷേധിക്കപ്പെടുമ്പോൾ ചികിത്സ ലഭിക്കുന്നുണ്ട്. അവർക്ക് ലീവ്

കിട്ടുന്നില്ലായെന്നുള്ള സത്യമുണ്ട്. അത് കൊടുത്താലല്ലേ ഫാക്ടറി തുറന്ന് പ്രവർത്തിപ്പിക്കാൻ കഴിയൂ. അതുകൊണ്ട് ആ കാര്യങ്ങൾ ചെയ്യുന്നതായിരിക്കും. ബാക്കി കാര്യങ്ങളെക്കുറിച്ച് വ്യക്തമായ ഉറപ്പ് ബഹുമാനപ്പെട്ട മുഖ്യമന്ത്രി നൽകും. ഗവൺമെന്റ് നിങ്ങളുടെ സമീപനത്തോട് യോജിക്കുന്നു. തുറന്ന് പ്രവർത്തിക്കുകയെന്നുള്ളത് തന്നെയാണ് ഗവൺമെന്റിന്റെ കാഴ്ചപ്പാട് എന്നുള്ളതുകൊണ്ട് സമരം പിൻവലിക്കണമെന്നും സഭ നിർത്തിവെച്ച് ചർച്ച ചെയ്യേണ്ട ആവശ്യമില്ലായെന്നുകൂടി അഭ്യർത്ഥിച്ചുകൊണ്ടും ഞാൻ നിർത്തുന്നു.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ബഹുമാന്യനായ ഗുരുദാസൻ മുഖ്യമന്ത്രി ഈ കാര്യം ശ്രദ്ധിച്ചില്ല എന്നു പറഞ്ഞു. കശുവണ്ടി വ്യവസായ മേഖല വളരെ പ്രാധാന്യം കൊടുക്കുന്ന ഒന്നാണ്. വ്യവസായ വകുപ്പുമന്ത്രിയും തൊഴിൽ വകുപ്പുമന്ത്രിയും ഞാനുംകൂടി മൂന്നു പ്രവാശ്യമെങ്കിലും ഈ സമയത്തിനുള്ളിൽ ഇതിനെക്കുറിച്ച് സംസാരിച്ചിട്ടുണ്ട്. നിങ്ങൾ ഇവിടെ ഉന്നയിച്ച രണ്ട് ആവശ്യങ്ങളും ന്യായമാണ്. തൊഴിലാളിക്ക് കൊടുക്കേണ്ട ആനുകൂല്യങ്ങൾ കൊടുത്തുതീർക്കേണ്ടതും ഫാക്ടറി തുറന്ന് പ്രവർത്തിക്കേണ്ടതും അത്യാവശ്യമാണ്. ഇതിലേക്ക് നയിച്ച സാഹചര്യങ്ങൾ ബഹുമാനപ്പെട്ട മെമ്പർക്ക് അറിയാമല്ലോ, വർഷങ്ങളായി അവിടെ നിലനിൽക്കുന്ന ഒരു സമ്പ്രദായമാണ്. എല്ലാ രാഷ്ട്രീയ

പാർട്ടികളും തൊഴിലാളികളുടെ നേതാക്കന്മാരുംകൂടിയാണ് ഈ കോർപ്പറേഷന്റെ കാര്യങ്ങൾ നടത്തിക്കൊണ്ടുപോകുന്നത്. യു.ഡി.എഫ്. ഭരണത്തിൽ വന്നാലും എൽ.ഡി.എഫ്. ഭരണത്തിൽ വന്നാലും ആ പാരമ്പര്യമായിരുന്നു. പക്ഷെ, ആ നടത്തിപ്പിനെക്കുറിച്ച് ചില പരാതികളും ആക്ഷേപങ്ങളും വന്നു. ബഹുമാനപ്പെട്ട പ്രതിപക്ഷ നേതാവുപോലും ആ ആക്ഷേപം അംഗീകരിച്ചുകൊണ്ടാണ് കഴിഞ്ഞദിവസം ഈ പ്രശ്നം ഇവിടെ അവതരിപ്പിച്ചത്. ആ സാഹചര്യത്തിൽ ഇതിനൊരു മാറ്റം വരുത്താൻ ഞങ്ങൾ നിർബന്ധിതരായി. വളരെ വർഷങ്ങളായി നിലനില്ക്കുന്ന ഒരു സമ്പ്രദായമാണിത്. അതിനകത്ത് എന്തെങ്കിലും പോരായ്മയുണ്ടോയെന്ന് നമുക്കറിയില്ല. തൊഴിലാളികൾക്ക് ജോലി കിട്ടുന്നതിനുവേണ്ടി ഫാക്ടറി തുറന്നു പ്രവർത്തിക്കുന്ന ഒരു സാഹചര്യം എല്ലാ ട്രേഡ് യൂണിയൻ നേതാക്കന്മാരും ഉൾക്കൊള്ളുന്ന ബോർഡ് അവിടെ നടത്തിക്കൊണ്ടിരുന്നു. അതിൽ വ്യത്യസ്തമായ അഭിപ്രായങ്ങൾ വന്നപ്പോൾ ഗവൺമെന്റ് അതിനൊരു മാറ്റം വരുത്താൻ തീരുമാനിച്ചു. ഇതിനെക്കുറിച്ച് അന്വേഷണം നടത്തണമെന്ന് ആവശ്യപ്പെടുകയും അന്വേഷണം നടത്തുകയും ചെയ്തു. പുതിയൊരു സംവിധാനമാണ് ഇപ്പോൾ അവിടെയുള്ളത്. അവരുടെ ഈ രണ്ട് ആവശ്യങ്ങളും ന്യായമാണ്. അതിനാവശ്യമായ പണം കണ്ടെത്തുന്നതിനുള്ള

നടപടികളായിട്ടുണ്ട്. എന്ന് ഫാക്ടറി തുറക്കും എന്ന് ചോദിച്ച ചോദ്യത്തിന്, തോട്ടണ്ടി ലഭ്യമാക്കി ഫാക്ടറി തുറക്കാൻ ഏറ്റവും വേഗത്തിലുള്ള തീയതി ഏതെന്നുള്ളതാണ് ഇന്നത്തെ പ്രശ്നം. തോട്ടണ്ടിയുടെ ലഭ്യത ഒഴിച്ച് ബാക്കി കാര്യങ്ങളിൽ ഗവൺമെന്റ് തയ്യാറായി കഴിഞ്ഞു. തോട്ടണ്ടിയുടെ ലഭ്യത, അത് എത്ര ദിവസത്തിനകം കിട്ടും; അതിന്റെ നടപടിക്രമങ്ങളൊക്കെ പാലിച്ചുവരേണ്ടതാണ്. എങ്ങനെ വന്നാലും ഡിസംബർ അവസാനവാരം ഫാക്ടറി തുറക്കാനാണ് ഞങ്ങൾ ആഗ്രഹിക്കുന്നത്. ആനുകൂല്യം കൊടുക്കുന്നതിന് തടസ്സമില്ല; അത് ഈ മാസം തന്നെ കൊടുത്തു തുടങ്ങും. ജനവരിയിൽ നിശ്ചയമായും ഫാക്ടറി തുറന്ന് പ്രവർത്തിക്കുന്ന സാഹചര്യം.....

ശ്രീ. പി. കെ. ഗുരുദാസൻ: സർ, കാപ്പെക്സ് ഉള്ളതുകൊണ്ട് ഗവൺമെന്റിന് തോട്ടണ്ടിയെടുക്കാൻ പ്രയാസമൊന്നുമില്ല; കാപ്പെക്സിൽ നിന്ന് എടുത്താൽ മതി. ഇവിടത്തെ പ്രശ്നമെന്താണെന്നുവെച്ചാൽ, സ്വകാര്യ മുതലാളിമാരുടെ നേരെ സമരം ആരംഭിച്ചിരിക്കുന്നതുകാരണം അവർ നിഷേധിച്ച് ഫാക്ടറി അടയ്ക്കുകയാണ്. നമ്മൾ കാലതാമസം വരുത്തിയാൽ അത് അവർക്കൊരു സൗകര്യമാവും. അതുകൊണ്ട് ഡിസംബറിൽ തന്നെ ഫാക്ടറി തുറക്കണം. അതിനുതക്ക നടപടി സ്വീകരിക്കണം.

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ,

കാപ്പെക്സിന് ആകെയുള്ളത് ആയിരം ടൺ തോട്ടുണ്ടിയാണ്. ഒരുമാസം ഫാക്ടറി നടത്തണമെങ്കിൽ കുറഞ്ഞത് 3000 ടൺ തോട്ടുണ്ടിയെങ്കിലും വേണ്ടിവരും. 2000 ടൺ ആണെങ്കിലും തൽക്കാലം 10-20 ദിവസത്തെ പണി കൊടുത്ത് കൊണ്ടുപോകാം. തോട്ടുണ്ടി വാങ്ങുമ്പോൾ ട്രേഡേഴ്സിന്റെ കയ്യിലുള്ളത് വാങ്ങണം; നമ്മൾ ലാഭ-നഷ്ടം നോക്കാൻ ഉദ്ദേശിക്കുന്നില്ല. അതുകൊണ്ടുതന്നെ ബഹുമാനപ്പെട്ട മെമ്പർ ഉന്നയിച്ച അതേ ആവശ്യം, അതേ ജാഗ്രത ഗവൺമെന്റിനുമുണ്ട്. ഇത് എത്രയും നേരത്തെ തുറന്ന് പ്രവർത്തിക്കുക എന്നുള്ളതാണ്. ഡിസംബറിൽ ഫാക്ടറി തുറക്കുമെന്ന് സഭയ്ക്ക് ഉറപ്പുതരുമ്പോൾ തോട്ടുണ്ടി ലഭ്യമല്ലാതെ വന്നാൽ അതൊരു അവകാശലംഘനമായി വരില്ലേ; സഭയ്ക്ക് കൊടുക്കുന്ന ഒരു പാഴ്വാക്കായി വരില്ലേ? അതുകൊണ്ടാണ് മുഖ്യമന്ത്രി സുരക്ഷിതമായി, ജനവരിയിൽ എത്തുന്നെന്നയാലും തുറന്നിരിക്കും എന്ന് പറഞ്ഞത്. തോട്ടുണ്ടി ലഭ്യമാകുന്നപക്ഷം ഡിസംബറിൽ തന്നെ ഫാക്ടറി തുറന്ന് പ്രവർത്തിക്കണമെന്നാണ് ഗവൺമെന്റ് ആഗ്രഹിക്കുന്നത്. ഒരു ഉറപ്പ് എന്നുള്ള നിലയിൽ പ്രതിപക്ഷനേതാവിന്റെയടുത്ത് ഡിസംബറിൽ ഞങ്ങൾ തുറക്കുമെന്ന് പറഞ്ഞിട്ട് തുറക്കാതിരിക്കുന്ന ഒരു സാഹചര്യം ഉണ്ടായാൽ; ആഫ്രിക്കയിലിരിക്കുന്ന തോട്ടുണ്ടി ഇവിടെ എത്തുന്നതിനെക്കുറിച്ചുള്ള കാര്യമല്ലേ പറയുന്നത്; അതുകൊണ്ടുള്ള ബുദ്ധിമുട്ട് മാത്രമേയുള്ളൂ. ഡിസംബറിൽ തന്നെ

ഇറക്കാൻ വേണ്ടി പരിശ്രമിക്കുന്നതായിരിക്കും. ബഹുമാനപ്പെട്ട ശ്രീ. സി. ദിവാകരൻ പറഞ്ഞത് ഞാൻ പറയാൻ വിട്ടുപോയതാണ്. ഇന്ന് ഉച്ചയ്ക്ക് 12.00 മണിക്ക് കശുവണ്ടി മേഖലയിലെ സമരവുമായി ബന്ധപ്പെട്ട വിഷയങ്ങൾ ചർച്ച ചെയ്യാൻ ട്രേഡ് യൂണിയൻ നേതാക്കന്മാരുടെ ഒരു മീറ്റിംഗ് വെച്ചിട്ടുണ്ട്. രാവിലെ 9.00 മണിക്ക് അതവരെ അറിയിച്ചിട്ടുണ്ട്. കൊല്ലത്തുനിന്ന് അവർക്ക് വരാൻ പറ്റുന്നെങ്കിൽ അവരുമായി ചർച്ച നടത്താൻ ഉദ്ദേശിക്കുന്നു. അതിൽ ചില പ്രശ്നങ്ങളുണ്ട്. ബഹുമാനപ്പെട്ട ഗുരുദാസനുമായി ആലോചിച്ചിട്ട് ബാക്കി കാര്യങ്ങൾ ചെയ്യാം. കാരണം ഐ.എൻ.ടി.യു.സി. നേതാക്കന്മാരൊക്കെ ഏതോ പ്ലീനത്തിൽ പങ്കെടുക്കാൻ പോയിരിക്കുകയാണ്. എങ്കിൽപ്പോലും ഇന്നുതന്നെ ചർച്ച വയ്ക്കാൻ ഗവൺമെന്റ് തയ്യാറാണ്. അതുകൊണ്ട് സഭ നിർത്തിവെച്ച് ചർച്ച ചെയ്യേണ്ട ആവശ്യമില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെയും ബഹുമാനപ്പെട്ട തൊഴിൽ വകുപ്പുമന്ത്രിയുടെയും വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന് അവതരണാനുമതി നിഷേധിക്കുന്നു.

പ്രതിപക്ഷനേതാവ് (ശ്രീ. വി. എസ്. അച്ചുതാനനദൻ): സർ, എന്തെങ്കിലും പറയണമെന്ന് വിചാരിച്ചതാണ്; പക്ഷെ, ഒന്നും പറയുന്നില്ല. പക്ഷെ ഒരു

വ്യക്തതയില്ല. ഏകദേശം എന്നുള്ള നിലയിൽ കിടക്കുന്നത്..... ഇത്രയും ദിവസം നിരാഹാരസമരം കിടന്ന തൊഴിലാളികൾ, എല്ലാ രംഗത്തുമുള്ള തൊഴിലാളികൾ ഉറ്റുനോക്കിക്കൊണ്ടിരിക്കുന്ന പ്രശ്നമെന്നുള്ള നിലയിൽ കുറച്ചുകൂടി ദാർശ്യത്തോടുകൂടിയുള്ള ഒരു മറുപടിയാണ് ഞങ്ങൾ പ്രതീക്ഷിക്കുന്നത്. മുഖ്യമന്ത്രി, തൊഴിൽ വകുപ്പുമന്ത്രിയുമായി ആലോചിച്ച് അക്കാര്യത്തിൽ ഒരു തീരുമാനം ഉണ്ടാക്കാനും സമരക്കാർക്ക് ആനുകൂല്യങ്ങൾ കൊടുക്കാനുമുള്ള നടപടിയെടുത്തിരുന്നെങ്കിൽ നന്നായിരുന്നു.

ശ്രീ. ഉമ്മൻ ചാണ്ടി: സർ, ആനുകൂല്യങ്ങൾ ഈ മാസംതന്നെ കൊടുത്തു തുടങ്ങും. തോട്ടണ്ടി ഉണ്ടെങ്കിൽ മാത്രമേ ഫാക്ടറി തുറന്ന് പ്രവർത്തിക്കാൻ സാധിക്കുകയുള്ളൂ. ഇതിനാവശ്യമായ ഫണ്ട് നൽകുന്ന കാര്യത്തിലും മറ്റും ഞങ്ങൾക്ക് തീരുമാനമെടുക്കാം. തോട്ടണ്ടി വാങ്ങുന്നതിനുള്ള നടപടിക്രമങ്ങൾ പാലിച്ച് അത് ലഭ്യമാക്കുന്ന ഒരു സാഹചര്യം, നമ്മുടെ കൈവശം ആയിരം ടൺ തോട്ടണ്ടി മാത്രമേയുള്ളൂ എന്ന വിവരം മന്ത്രി ഇവിടെ നേരത്തെ പറഞ്ഞു. അങ്ങനെയൊരു സാഹചര്യത്തിൽ അതിന്റേതായ ബുദ്ധിമുട്ടുണ്ട്. ഇങ്ങനെയൊരു സാഹചര്യമുണ്ടായതിന് കാരണം അവിടെ നിലവിലുള്ള സിസ്റ്റം മാറ്റേണ്ടിവന്നതുകൊണ്ടാണ് എന്നുകൂടി എല്ലാവരും അറിയണം.

ശ്രീ. ഷിബു ബേബി ജോൺ: സർ, ബഹുമാനപ്പെട്ട പ്രതിപക്ഷനേതാവ്

പറഞ്ഞതിൽ, മുൻ തൊഴിൽവകുപ്പുമന്ത്രിയടക്കം തോട്ടങ്ങി ലഭ്യമാക്കാനുള്ള എന്തെങ്കിലും നിർദ്ദേശം നൽകാനുണ്ടെങ്കിൽ അത് ഗവൺമെന്റ് തുറന്ന മനസ്സോടെ സമീപിക്കും. ബഹുമാനപ്പെട്ട പ്രതിപക്ഷനേതാവ് മനസ്സിലാക്കേണ്ട ഒരു കാര്യം, ട്രേഡർമാരുടെ കയ്യിൽനിന്ന് തോട്ടങ്ങി വാങ്ങിയതാണ് വലിയൊരു ആക്ഷേപമായി ഉയർന്നുവന്നത്. അതേ നടപടിക്രമം വീണ്ടും മുന്നോട്ടുകൊണ്ടുപോകുമ്പോൾ ആക്ഷേപം ഉയർന്നുവരാൻ സാധ്യതയുള്ളതുകൊണ്ടാണ് നമ്മൾ ഒരു thorough transparent process-ൽ അവിടെ നിന്ന് ഇംപോർട്ട് ചെയ്യാമെന്ന് വിചാരിച്ചിരിക്കുന്നത്. എസ്.റ്റി.സി. മുഖേന ഇറക്കുമതി ചെയ്യാനാണെങ്കിലും സമയമെടുക്കും. ഇക്കാലമത്രയും freedom with responsibility എന്നുള്ള നിലയിലേയ്ക്ക് ട്രേഡ് യൂണിയനുകളും മറ്റെല്ലാവരുംകൂടി ചേർന്നാണ് ഇത് നടത്തിക്കൊണ്ടുപോയത്. ഇപ്പോൾ അത് തകിടം മറിഞ്ഞ പശ്ചാത്തലത്തിലാണ് ഈ ഒരു അവ്യക്തത നിലനിൽക്കുന്നത്. എങ്കിലും ഒരു ട്രാൻസ്പരന്റ് പ്രോസസ്സിൽകൂടി നമുക്ക് ഇവിടെയുള്ള ഏതെങ്കിലും ട്രേഡർമാരുടെ കയ്യിൽ തോട്ടങ്ങി ഉണ്ടെങ്കിൽ അത് വാങ്ങാനുള്ള നടപടി പരിശോധിക്കാവുന്നതാണ്. അങ്ങനെയുണ്ടെങ്കിൽ ഫാക്ടറികൾ ഈ മാസം തന്നെ തുറക്കാനും സാധിക്കും.

ശ്രീ. പി. കെ. ഗുരുദാസൻ: സർ, എവിടെ നിന്ന് തോട്ടങ്ങി വാങ്ങണം

എന്നുള്ളത് ഗവൺമെന്റിന്റെ ബാധ്യതയാണ്. അത് പ്രതിപക്ഷമോ ട്രേഡ് യൂണിയനുകളോ പറയേണ്ടതല്ല. ഈ മാസത്തിൽ ഫാക്ടറികൾ തുറന്നില്ലെങ്കിലുള്ള ആപത്ത് ബഹുമാനപ്പെട്ട മന്ത്രി മനസ്സിലാക്കേണ്ടതാണ്. ഈ ഡിസംബർ മാസത്തിൽ ആയിരക്കണക്കിന് തൊഴിലാളികൾ റിട്ടയർ ചെയ്യുകയാണ്. അപ്പോൾ അരാജകാവസ്ഥയുണ്ടാകും. തൊഴിലാളികളെ അരാജകത്വത്തിലേയ്ക്ക് നയിക്കാൻ പാടില്ല. അതുകൊണ്ടാണ് ഈ മാസംതന്നെ തുറക്കാൻ പറയുന്നത്. നാളെ തുറക്കണമെന്നല്ല, ഡിസംബർ മാസം 31-നകം തുറക്കുമെന്ന് പറഞ്ഞാൽ മതി.

ശ്രീ. ഷിബു ബേബി ജോൺ: സർ, ഡിസംബർ മാസം 31-ന് മുമ്പ്

തുറക്കണമെന്നതന്നെയാണ് ഗവൺമെന്റിന്റെ ആഗ്രഹം. പക്ഷെ ഇപ്പോൾ സഭയ്ക്ക് ഒരു ഉറപ്പുനൽകാൻ പറ്റുന്ന സാഹചര്യമല്ല ഉള്ളത്. അത് അങ്ങേയ്ക്കുമറിയാം. തോട്ടങ്ങി ലഭ്യമാക്കാൻവേണ്ടി മുൻതൊഴിൽവകുപ്പുമന്ത്രി എന്ന നിലയിൽ അങ്ങേയ്ക്ക് എന്തെങ്കിലും നിർദ്ദേശമുണ്ടെങ്കിൽ അത് പരിഗണിക്കാമെന്ന നിലയിലാണ് ഞാൻ പറഞ്ഞത്. അതിൽ ഭരണ- പ്രതിപക്ഷ വ്യത്യാസമില്ല. അതുകൊണ്ട് തീർച്ചയായും അതിന് ശ്രമിക്കുന്നതായിരിക്കും. ഒരു സംശയവുംവേണ്ട. ജനുവരിയിൽ ഫാക്ടറികൾ തുറക്കാമെന്ന് ഉറപ്പുനൽകാം. ഒരു ടെണ്ടർ പ്രോസസ് തുടങ്ങി കപ്പൽ ഇവിടെ വന്ന്

തോട്ടങ്ങി അവയിലബിളാകാൻ 40 ദിവസം വേണ്ടിവരമെന്നാണ് നമ്മൾ ഒരു കണക്ക് എടുത്തപ്പോൾ മനസ്സിലായത്. അതുകൊണ്ടാണ് ജനുവരി മാസത്തിൽ തുറക്കാമെന്ന് ഉറപ്പ് പറയുന്നത്. അതിനുമുമ്പ് മറ്റ് ആരുടെയെങ്കിലും കയ്യിൽ തോട്ടങ്ങി ഉണ്ടെങ്കിൽ അത് നമുക്ക് വാങ്ങാം. പക്ഷേ അതിന് ട്രാൻസ്പരന്റ് പ്രോസസ്സ്, ഇ-ടെണ്ടറിംഗ് നടപടിയുണ്ടാകണം. ഗവൺമെന്റിനെ വിശ്വാസത്തിലെടുക്കുക, സീനിയർ ട്രേഡ് യൂണിയൻ നേതാവായ അങ്ങ് ഇടപെട്ട് അത് പരിഹരിക്കുക. നമുക്ക് അസാധ്യമായിട്ടുള്ള കാര്യം ഇവിടെ പ്രഖ്യാപിക്കണമെന്ന് പറഞ്ഞാൽ സാധിക്കുമോ? അതുകൊണ്ട് ജനുവരി മാസത്തിൽ ഫാക്ടറികൾ തുറക്കാനുള്ള നടപടികൾക്കുവേണ്ടി തീർച്ചയായും പരിശ്രമിക്കുമെന്ന് ഞാൻ ഉറപ്പ് നൽകുകയാണ്.

പി-04-12-2015-എസ്.യു-ജെ.ജി.-1

10.20-10.30